


2
2016

ISSN-0207-4710

GÖYƏRÇİN





8 FEVRAL – AZƏRBAYCANIN İLK PEYKİNİN ORBİTƏ BURAXILDIĞI GÜN

BİZİM PEYKİMİZ

Şükürlər olsun
Bizim peykimiz,
Yerdən göylərə
Uçdu ley kimi.

Ucadan baxır
Vətənimizə.
Odur tanıdan
Vətəni bizə.

Ulduzlu göydə
Quş tək səkir o.
Torpağımıza
Keşik çəkir o.

Ona çatmazsan
Təyyarələrlə.
Qonşuluq edir
Səyyarələrlə.

Sanma ki, adi
Kiçik ulduzdu.
O, göyə qalxan
Yumruğumuzdu.

Vətənimizin
Görən gözüdü.
Ocağımızın
Qaynar közüdü.

O bizim üçün
Şərəfdir, şandır.
Göylərdə uçan
Azərbaycandır.

11 FEVRAL – VERGİ İŞÇİLƏRİ GÜNÜ VERGİ VƏ BÜDCƏ

-Vergilərdən gələn pul
Yaradır büdcəmizi.
Sonra da il uzun
Yaşadır büdcə bizi.

Elin xəzinəsindən
Bəhrələnmir de, kimlər? –
Alimlər, mühəndislər,
Müəllimlər, həkimlər...

-Büdcə nədir, ay baba?
-Yenilməz qüdrətdir o.
Xalqın xəzinəsinə
Toplanan sərvətdir o.

Vergiylə ölkəmizin
Artır gücü, qüdrəti.
Qoymayaq ki, tükənsin
Yurdumuzun sərvəti.

Xərcləyirik o pulu
Yaratmağa, qurmağa.
Doğma vətənimizin
Keşiyində durmağa.

Damcılar birləşəndə
Bir qüdrətli sel olar.
Atalar söyləyib ki,
Dama-dama göl olar...



22 FEVRAL – AVTOMOBİL YOLU İŞÇİLƏRİ GÜNÜ

YOLÇƏKƏNƏM, YOLÇƏKƏN

Yurdumuzun yolları
Gözəlləşir günbəgün.
Ən ucqar kəndlərin də
Bəxtinə doğulub gün.

Elə bil ki, bir çaydı,
Elə bil ki, axır o.
Körpülərdən adlayıb,
Zirvələrə qalxır o.

Yol olmasa neyləyər
Bu qədər avtomobil?
Yol həyatdı, yollarsız
Yaşamaq mümkün deyil.

Xeyir-bərəkətlidi,
Elləri yol saxlayır. –
Şəhərləri, kəndləri
Bir-birinə bağlayır.

Həmişə tapdansa da,
Yol dillənmir, yol susur.
Yollar yola gətirir
Nəçə-neçə yolsuzu.

Yolçəkənəm, yolçəkən,
İşimdən zövq alıram.
Daşları parçalayıb,
Dağlara yol salıram.

Yaradanın, quranın
Öyünməyə haqqı var.
Qabarlı əllərimə
Heykəldi hamar yollar...

24 FEVRAL – BEYNƏLXALQ ANA DİLİ GÜNÜ

ANA DİLİ

Ana dili! Ana dili!
Hikmət dili, mənə dili!
Hər ləhcəsi, şivəsi bal,
Dinlə onu, xəyala dal.
O dil ana kimi əziz,
Hər kəlməsi şəffaf, təmiz!
O, sel kimi axa bilir,
Şimşək kimi çaxa bilir.
Qürbət eldə vətəndir o,
Köməyimə yetəndir o.
Birləşdirən bizi odur,
Ocağımın közü odur!
Bu dil nəfəsim, canımdır,
Bütöv Azərbaycanımdır.
Bu dil solmayan çiçəkdir,
Keçmiş, indi, gələcəkdir.
Ana dili varsa əgər,
Bizimlədir hər an zəfər...

Rafiq Yusifoğlu